



П Р О Г Р А М А
За работа на Општински совет за безбедност на
сообраќајот на патиштата Кочани за 2026 година



Декември 2025 година
К о ч а н и

Согласно член 371 од Законот за безбедност на сообраќајот на патиштата, а со цел подобрување на безбедноста на сообраќајот на патиштата во Република Северна Македонија, Општинскиот совет за безбедност на сообраќајот на патиштата Кочани донесе:

ПРОГРАМА ЗА РАБОТА НА ОСБСП КОЧАНИ ЗА 2026 ГОДИНА

Вовед:

Програмата за работа на ОСБСП Кочани за 2026 година е во согласност со целите и задачите предвидени со изминатата со важност Втората национална стратегија на Република Македонија за унапредување на безбедноста на сообраќајот на патиштата (2015 - 2020) и истата не е во функција но остануваат за реализација утврдените краткоточни и долгорочни цели, визија и мисија. Програмата за работа на ОСБСП Кочани за 2026 година предвидува реализација на голем број значајни проекти и активности во согласност со проектите и активностите на РСБСП и тоа: промоција, афирмација и имплементација на активности за унапредување на безбедноста на сообраќајот на улиците и патиштата во Кочани, активности од едукативно - образовен карактер, организирање на стручни советувања и предавања, активности за подигање на јавната свест за правилно и одговорно однесување во сообраќајот, активности за продолжување и засилување на успешната соработка со останатите партнери и институции кои имаат за цел подобрување на безбедноста на сообраќајот на патиштата и реализација на мерки.

Следејќи ја состојбата на локално ниво ОСБСП Кочани констатира дека патната инфраструктура во општина Кочани иако во последните неколку години се подобрува сепак не е на потребното ниво. Овој фактор заедно со дозволеният увоз од странство на возила кои дозволуваат развивање на поголеми брзини допринесуваат да се случуваат поголем број сообраќајни незгоди. На подрачјето кое го покрива ОСБСП Кочани може да се констатира дека во 2025 година е зголемен бројот на сообраќајните незгоди споредено со претходната година. Во месеците април и мај со подобрување на временските услови доаѓа до зголемување на фреквенцијата на учесници во сообраќајот особено на пешаците, велосипедистите, мопедите, мотоциклите, тракторите со земјоделската механизација и мобилните машини. Во месеците април и мај во сообраќајните незгоди особено учествуваат пешаците, возачите на велосипеди, мопеди и мотоцикли кои пред се се управувани од страна на категоријата на деца (14-18 години) кои почесто не ги почитуваат сообраќајните правила и прописи. Исто така тука се и повозрасните лица над 65 години кои управуваат велосипеди во сообраќајот. Истите заради возраста почесто губат контрола над возилата особено поради непрописно сместениот товар на велосипедот. Дополнителен фактор е и управувањето на неосветлените и необележани велосипеди во сообраќајот. Во месеците октомври и ноември особено се влошува состојбата во сообраќајот на магистралниот пат А3 Делчево-Штип и на регионалниот пат Р1-309 од Кочани до с.Грдовци, но може да се констатира дека овие категории на учесници за време на оризовата жетва не учествуваа во сообраќајни незгоди на наведените патишта. Оваа подобрување на состојбата во сообраќајот во последните неколку години се должи на изградбата на неколку алтернативни патишта на неколку делници, но состојбата се уште не е на задоволително ниво и затоа има потреба и во иднина да се работи на подобрување на сообраќајната инфраструктура.

ОСБСП Кочани со констатацијата за зголемен број на сообраќајни незгоди го потенцира и алармира за чести сообраќајни незгоди на Експресен пат Штип- Кочани, укажувајќи на потегот кај бензинската пумпа Лукоил и правниот субјект Анфенол. Како причини за случување на сообраќајните незгоди може да се издвојат непочитување на ограничувањето на брзината на движење на возилата поради што доаѓа до нивно излетување од патиштата и управување на возилата под дејство на алкохол особено од страна на помладите возачи. Заради подобрување на состојбата во сообраќајот на своето подрачје ОСБСП во согласност со насоките на РСБСП и самоиницијативно ќе спроведува мерки и активности со кои ќе влијае на свеста кај учесниците во сообраќајот за почитување на сообраќајните правила и прописи.

АКТИВНОСТИ НА ОСБСП КОЧАНИ

Конкретно активностите на ОСБСП Кочани ќе бидат насочени кон унапредување на сообраќајната култура и образование на децата од детските градинки, основните и средните училишта, како и сите останати учесници во сообраќајот и тоа:

Активности насочени кон децата

- Превземање на мерки и активности за унапредување на сообраќајното воспитување и образование на децата од детските градинки и основните училишта;
- Организирање на стручни сообраќајно едукативни предавања за запознавање на децата и учениците со основните правила и прописи за безбедно учество во сообраќајот;
- Остварување на соработка со локалната самоуправа и сообраќајната полиција за организирање на едукативни предавања со воспитачите во детските градинки и наставници од основните училишта;
- Организирање и координирање на активности заедно со наставниците за спроведување на сообраќајно едукативни настани;
- Превземање на мерки и активности за спроведување на кампањата „Да ги заштитиме децата во сообраќајот“ во месеците септември и октомври;
- Соработка со младинските организации од двете средни училишта во Кочани а во соработка со локални предавачи организирање на предавања на теми од областа на сообраќајот
- Мерки и активности за спроведување на сообраќајно воспитната манифестација „Сообраќајно техничка култура на младите“ која ќе се реализира во средните училишта;
- Организирање на ликовна изложба со основните училишта на тема „Безбедноста на учениците во сообраќајот,, со доделување на награди за првите три места;
- Продолжување на иницијативата преку РСБСП за формирање на училишни сообраќајни единици во основните и средните училишта во содејство со локалната самоуправа согласно со Правилникот која се уште не е реализирана;

Активности насочени кон возрасните учесници во сообраќајот

- Спроведување на кампања за подигање на јавната свест кај сите учесници во сообраќајот насловена како „Недела на безбедност во сообраќајот“ во која ќе бидат опфатени пешаците, велосипедистите, мопедите, тракторите и мобилните машини;
- Активности насочени кон пешаците, велосипедистите, мопедите и мотоциклистите како најранливи категории во сообраќајот („Недела за безбедност на пешаците“; „Мај-месец на велосипедистите“ и „Недела за безбедност на мотоциклистите“);
- Активности кон младите со организирање на едукативни предавања на теми „Алкохолот и дрогата-опасно по животот на младите во сообраќајот“; „Брзото возење-непријател на младите во сообраќајот“, „Употребата на мобилни телефони, смартфони и аиподи при управување на моторно возило го загрозуваат животот на сите учесници во сообраќајот“ во соработка со предавачи од локални институции од Кочани;
- Активности насочени кон сите учесници во сообраќајот со организирање на предавања на тема „Алкохол, дрога и психотропни супстанции и нивното влијание на безбедноста во сообраќајот“, „Брзината убива-Вози внимателно“;
- Активности насочени кон возачите на трактори и мобилни машини со собирање на едукативни собири по селата како и спроведување на кампањите „Да ги почитуваме сообраќајните правила и прописи сите сме учесници во сообраќајот“ и „Технички исправна машина живот спасува“.

Активности за подобрување на состојбата на општинските патишта, улиците во населените места и патната сигнализација

Активностите на ОСБСП Кочани ќе бидат насочени кон покренување на мерки и иницијативи за подобрување на состојбите во сообраќајот преку иницирање на проблемите пред локалната самоуправа за подобрување на сообраќајното уредување особено околу детските градинки, училиштата и останатите места каде има поголема фреквенција на ранливи групи на учесници во сообраќајот. Овие иницијативи пред се ќе бидат насочени кон: изградба на тротоари и пешачки патеки, велосипедски патеки и патека за возење на ролери, осветлување на пешачките премини особено на најфреквентните крстосници, зголемена видливост на пешаците и велосипедистите, решавање на проблемите со паркирањето на возилата, како и воведување на зони со смирен сообраќај на места каде има зголемено учество на деца, пешаци и велосипедисти во сообраќајот, обележување на патека за пешаци на релацијата Кочани-брана Градче, како и поставување на превентивни радары на видливи места кои ќе ја мерат брзината на движење на возилата со цел превентивно делување кај возачите.

Активности за одбележување на светскиот ден за сеќавање на жртвите од сообраќајни незгоди

Светскиот ден за сеќавање на жртвите од сообраќајните незгоди кој како таков е прогласен од ООН и прифатен и од Република Македонија, ОСБСП Кочани ќе настојува да го одбележи на локално ниво на подрачјето на општина Кочани при што ќе побара поддршка и од Локалната самоуправа Кочани со цел да се подигне свеста кај учесниците во сообраќајот за фаталните последици кои произлегуваат од непочитување на сообраќајните правила и прописи. Во оваа активност ОСБСП Кочани ќе се побара поддршка и учество и од децата од основните училишта да учествуваат со свои цртежи од областа на безбедноста во сообраќајот кои ќе бидат подарувани на учесниците во сообраќајот.

Активности кои ќе бидат преземани на локално ниво согласно со проблемите и потребите за унапредување на безбедноста на сообраќајот на патиштата

- Согласно со детектираните проблеми на локално ниво, ОСБСП во соработка со локалните медиуми ќе организира кампањи за подобрување на безбедноста во сообраќајот на патиштата за информирање на возачите за специфичноста на условите на патиштата;
- Организирање на едукативни спотови со членови на ОСБСП во соработка со локалните медиуми во врска со проблемите во сообраќајот кои ќе се констатираат на одредени места и појаснување на сообраќајните правила и прописи во сообраќајот;
- Организирање на зимска кампања за употреба на зимската опрема на патиштата за подобрување на безбедноста во сообраќајот;
- Организирање на кампањи за употреба на опрема за зголемување на безбедноста во сообраќајот како што се користење на сигурносни појси и носење на заштитна кацига;
- Анализирање на состојбата во сообраќајот преку набљудување со цел утврдување на нивото за употреба на заштитната опрема и тоа на одредени периоди и по спроведените кампањи.

Соработка со невладини организации и здруженија од општината и нивно вклучување во заедничките активности

ОСБСП Кочани во рамките на своите активности ќе настојува да вклучи и голем број на партнери кои ќе помогнат во спроведување на своите кампањи и проекти за подобрување на безбедноста во сообраќајот. Особено ќе бидат вклучени претставници на мото и велосипедските клубови од општината Кочани, претставници на автошколите, претставници на станиците за технички преглед, претставници на невладини организации, како и претставници на други субјекти за кои ОСБСП ќе оцени дека ќе дадат свој допринос за подобрување на безбедноста во сообраќајот на патиштата.

Соработка со пишаните и електронските медиуми на локално ниво

Заради промовирање на своите активности и кампањи ОСБСП ќе ја продолжи и понатаму својата добра соработка со локалните медиуми заради информирање на граѓаните и подигање на јавната свест за правилно и одговорно однесување во сообраќајот. Во текот на 2026 година оваа активност со локалните медиуми ќе биде зголемена особено околу договореното прикажување на на видео спотови со едукативна содржина од областа во сообраќајот и емитување на една емисија неделно од областа на сообраќајот во која ќе се разговара на теми од областа на сообраќајот.

Локалните медиуми навреме ќе бидат известувани за активностите кои ќе ги превзема ОСБСП Кочани и за иницијативите кои ОСБСП ќе ги покренува за унапредување на безбедноста во сообраќајот на патиштата на локално ниво.

ПОТРЕБА ОД ФИНАНСИСКА ПОДРШКА НА ОСБСП КОЧАНИ

За спроведување на сите погоренаведените активности, ОСБСП Кочани има потреба од поддршка за изготвување на едукативен материјал, транспортни трошоци, човечки и материјални ресурси, обезбедување адекватен стручен кадар од локално, национално и меѓународно ниво, институционална поддршка и сл. за спроведување на планираните активности од програмата.

Во предходната година ОСБСП Кочани имаше солидна поддршка од РСБСП но сите национални кампањи се спроведоа на локално ниво, минимум еднаш месечно. ОСБСП Кочани согласно програмата со Општина Кочани и МВР ОВР ПС Кочани ПО за БПС Кочани организираа едукативни предавања во основните и средните училишта, со ученици од сите училишта се спроведоа поголем број превентивни теренски активности, се обележаа значајни светски денови и сл. во интерес на подобрување на безбедноста на сите учесници во сообраќајот во Кочани. За намалување на жртвите во сообраќајот и подобрување на безбедноста на сите учесници во сообраќајот во општина Кочани бараме од Општина Кочани финансиски средства од Буџетот на општината за 2026 година согласно доставената Програма за работа на ОСБСП Кочани.

**Претседател на ОСБСП Кочани
Роберт Богатинов**